

Ungdómsvenjing og ski

Føroyskur fótbóltur hevur potentiali, men tað eru fleiri trupulleikar, sum mugu loysast, áðrenn hetta verður útlivað, sigur Tomislav Sivic, sum seinast í nítíárunum merkti seg sum ein av fremstu venjarunum í føroyskari fótbóltssøgu

Tomislav Sivic segði tað so beinrakið sjálvur, tá hann takkaði fyri seg í føroyskum fótbólti.

– Mær hevur dámað væl í Føroyum. Mær hevur dámað fjølmiðlarnar, og eg haldi eisini, at teimum hevur dámt meg, helt karismatiski jugoslavini fyri og smiltist skeivt.

Tomislav Sivic telist millum litríkastu persónligheitirnar, sum hava verið í føroyskum fótbólti. Hann kom til Føroya í 1996, har hann royndi seg sum spælandi venjara hjá VB. Hóast vágbingar vónaðu betri úrslit enn fimta plássið í bestu deildini, so legði hann eftir seg eitt munandi betri skipað fótbóltsfelag. Áhugin fyri jugoslavlanum var aðrastaðni alt fyri eitt. Eftir 35 ára oyðimarkargongd eydnaðist tað loksins aftur B36 at vinna føroyameistarateitið í 1997 – venjarin æt Tomislav Sivic.

Úrslitini sum venjari tala fyri seg. Men sum fótbóltsspælarin var Tomislav Sivic serstakur.

Fáur fótbóltsleikari hevði bóltfórleika sum snarsinti miðvallarin. Eygað fyri spælinum hjá úrmælinginum var frálíkt. Hann stríddist og bardist allan dystin á tamb, og útvisingarnar vóru ikki fáar í tali.

Tískil var tað eisini hóskandi, at Tomislav Sivic kom við omanfyrirstandandi sjálvirónisku útsøgn, tá hann takkaði fyri seg í føroyskum fótbólti.

Fótbóltur við stórum móguleikum

Tað var í 2001 at Tomislav Sivic pakkaði síni ting, og fór av landinum. Tá hevði hann umframt VB og B36 eisini vant KÍ. Hann hevur sostatt royndirnar sum leikari og sum venjari. Hann kennir til spælið á og uttanfyri føroysku graslíkisvallirnar, og hann hevur sínar avgjördu meiningar.

– Tá eg kom til landið, var tað eingin,

sum vandi seks ferðir um vikuna. Eg var tann fyrsti, sum førði tað inn, greiðir Tomislav Sivic frá úr telefonini úr Ungarn, har hann júst hevur vunnið felagið Kecskeméti TE upp í bestu deildina.

– Føroyingar dáma væl fótbólt. Og fótbólturin í Føroyum hevur eisini trupulleikar, sum mugu loysast, áðrenn hetta verður útlivað, ger Tomislav Sivic greitt.

Vantandi ungdómsvenjing

Fótbóltsspælarin og venjarin Tomislav Sivic eru rætttiliga líkir. Jugoslavini er snarsintur, framsøkin og krevur nógv av viðleikarum. Hesin hugburðurin vantaði av álvara í føroyskum fótbólti, og saman við øðrum útlendingum nær um kollvendi hann føroysku áhugaleikararnir.

– Fólk mugu síggja, at vit brúka ov lítið av tíð og orku upp á menningina av ungum leikarum. Tað er í ungu árunum, at alt tað grundleggjandi skal koma upp á pláss. Leikararnir mugu vita, hvat er rætt, og eg eri av tí sannføring, at fólk skulu heldur gevast at spæla fótbólt, enn at tey vera skeivt upplærð, sigur Tomislav Sivic avgjörður. Hann undirbyggir sítt upphald við at siga, at tað er ógvuliga trupult – fyri ikki at siga ógjørligt – at rætta upp á ein spælara, sum er skeivt uppaldur á fótbóltsvøllinum.

Negativ útlendsk ávirkan

Saman við Velibor Kopurnovic var Tomislav Sivic fyrsti jugoslavini í føroyskum fótbólti nakrantíð. Honum dámdi væl í Føroyum, og hann treivst bæði á og uttanfyri vøllin. Kortini heldur hann, at føroyingar skulu ansa eftir ikki at taka ov nógv útlendingar inn.

– Tað eru alt ov nógvir útlendskir leikarar og venjarar í Føroyum, og hesum skulu føroyingar ansa eftir. Tí,



tey sum koma úti frá, skulu ikki bara vera betri, men nógv betri enn føroyingar. Hetta er galdandi bæði fyri leikarar og venjarar, sigur Sivic. Hann ger tó vart við, at útsagnir hansara hava støði í tí veruleika sum var í Føroyum fyri nøkrum árum síðani, og at hann ikki hevur heilt

sama innlit í føroysk fótbóltsviðurskifti longur.

Tað eru tó fleiri, ið áður hava verið inni á sama vandamálið. Millum annað landsliðsvenjarin Jógvan Martin Olsen, tá hann á tíðindafundi í vár metti, at tað vóru ov nógvir útlendskir leikarar í

føroyskum fótbólti, sum ikki vóru betri enn føroyska tilfeingi, vit hava her á klettunum.

Ov fá krøv

Ein annar trupulleiki í føroyskum fótbólti er, sambært Tomislav Sivic, at alt ov fá

